

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ saptatrimśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptatṛiṃśaḥ sargaḥ ॥

salakṣmaṇēna śrīrāmēṇa valkalavastrasya dhāraṇaṃ sītāyā  
valkaladhāraṇēnāntaḥpurastrīṇāṃ khēdō guruṇā vasiṣṭhēna  
kaikēyīṃ nirbhartsya sītākartṛkavalkaladhāraṇasya virōdhaśca

mahāmātravacaḥ śrutvā  
rāmō daśarathaṃ tadā |  
abhyabhāṣata vākyam tu  
vinayajñō vinītavat || 2.37.1 ||

tyaktabhōgasya mē rājan  
vanē vanyēna jīvataḥ |  
kiṃ kāryamanuyātrēṇa  
tyaktasaṅgasya sarvataḥ || 2.37.2 ||

yō hi dattvā dvipaśrēṣṭhaṃ  
kaksyāyāṃ kurutē manaḥ |  
rajjusnēhēna kiṃ tasya  
tyajataḥ kuñjarōttamam || 2.37.3 ||

tathā mama satāṃ śrēṣṭha  
kiṃ dhvajinyā jagatpatē |

sarvāṅyēvānujānāmi

cīrāṅyēvānayanantu mē || 2.37.4 ||

khanitrapīṭakē cōbhē

samānayata gacchata |

caturdaśa vanē vāsaṃ

varṣāṅi vasatō mama || 2.37.5 ||

atha cīrāṅi kaikēyī

svayamāhr̥tya rāghavam |

uvāca paridhatsvēti

janaughē nirapatrapā || 2.37.6 ||

sa cīrē puruṣavyāghraḥ

kaikēyyāḥ pratigr̥hya tē |

sūkṣmavastramavakṣīpya

munivastrāṅyavasta ha || 2.37.7 ||

lakṣmaṇaścāpi tatraiva

vihāya vasanē śubhē |

tāpasācchādanē caiva

jagrāha pituragrataḥ || 2.37.8 ||

athātmaparidhānārthaṃ

sītā kauśēyavāsini |

samprēkṣya cīraṃ santrastā

pr̥ṣatī vāgurāmiva || 2.37.9 ||

sā vyapatrapamāṇēva

pragr̥hya ca sudurmanāḥ |

kaikēyyāḥ kuśacīrē tē  
jānakī śubhalakṣaṇā || 2.37.10 ||

aśrusampūrṇanētrā ca  
dharmajñā dharmadarśinī |  
gandharvarājapratimaṃ  
bhartāramidamabravīt || 2.37.11 ||

kathaṃ nu cīraṃ badhnanti  
munayō vanavāsinaḥ |  
iti hyakuśalā sītā  
sā mumōha muhurmuhuḥ || 2.37.12 ||

kṛtvā kaṅṭhē sma sā cīra -  
mēkamādāya pāṇinā |  
tasthau hyakuśalā tatra  
vrīḍitā janakātmajā || 2.37.13 ||

tasyāstat kṣipramāgatya  
rāmō dharmabhṛtāṃ varaḥ |  
cīraṃ babandha sītāyāḥ  
kauśēyasyōpari svayam || 2.37.14 ||

rāmaṃ prēkṣya tu sītāyā  
badhnantaṃ cīramuttamam |  
antaḥpuracarā nāryō  
mumucurvāri nētrajam || 2.37.15 ||

ūcuśca paramāyattā  
rāmaṃ jvalitatējasam |

vatsa naivamaṃ niyuktēyaṃ  
vanavāsē manasvinī || 2.37.16 ||

piturvākyānurōdhēna  
gatasya vijanaṃ vanam |  
tāvad darśanamasyā naḥ  
saphalaṃ bhavatu prabhō || 2.37.17 ||

lakṣmaṇēna sahāyēna  
vanam gacchasva putraka |  
nēyamarhati kalyāṇi  
vastuṃ tāpasavad vanē || 2.37.18 ||

kuru nō yācanāṃ putra  
sītā tiṣṭhatu bhāminī |  
dharmanityaḥ svayaṃ sthātuṃ  
na hīdānīm tvamicchasi || 2.37.19 ||

tāsāmēvaṃvidhā vācaḥ  
śṛṇvan daśarathātmajaḥ |  
babandhaiva tathā cīraṃ  
sītayā tulyaśīlayā || 2.37.20 ||

cīrē gṛhītē tu tayā  
sabāspō nṛpatērguruḥ |  
nivārya sītāṃ kaikēyīm  
vasiṣṭhō vākyamabravīt || 2.37.21 ||

atipravṛttē durmēdhē  
kaikēyi kulapāṃsani |

vañcayitvā tu rājānaṃ  
na pramāṇē'vatiṣṭhasi || 2.37.22 ||

na gantavyaṃ vanaṃ dēvyā  
sītayā śīlavarjitē |  
anuṣṭhāsyati rāmasya  
sītā prakṛtamāsanam || 2.37.23 ||

ātmā hi dārāḥ sarvēśāṃ  
dārasaṅgrahavartinām |  
ātmēyamiti rāmasya  
pālayiṣyati mēdinīm || 2.37.24 ||

atha yāsyati vaidēhī  
vanaṃ rāmēṇa saṅgatā |  
vayamatrānuyāsyāmaḥ  
puraṃ cēdaṃ gamiṣyati || 2.37.25 ||

antapālāśca yāsyanti  
sadārō yatra rāghavaḥ |  
sahōpajīvyāṃ rāṣṭraṃ ca  
puraṃ ca saparicchadam || 2.37.26 ||

bharataśca saśatrughna -  
ścīravāsā vanēcaraḥ |  
vanē vasantaṃ kākutstha -  
manuvatsyati pūrvajam || 2.37.27 ||

tataḥ śūnyāṃ gatajanāṃ  
vasudhāṃ pādapaiḥ saha |

tvamēkā śādhi durvṛttā  
 prajānāmahitē sthitā || 2.37.28 ||

na hi tad bhavitā rāṣṭraṃ  
 yatra rāmō na bhūpatiḥ |  
 tad vanaṃ bhavitā rāṣṭraṃ  
 yatra rāmō nivatsyati || 2.37.29 ||

na hyadattāṃ mahīṃ pitrā  
 bharataḥ śāstumicchati |  
 tvayi vā putravad vastuṃ  
 yadi jātō mahīpatēḥ || 2.37.30 ||

yadyapi tvam kṣititalād  
 gaganam cōtpatiṣyasi |  
 pitṛvaṃśacaritrajñāḥ  
 sō'nyathā na kariṣyati || 2.37.31 ||

tat tvayā putragardhinyā  
 putrasya kṛtamapriyam |  
 lōkē nahi sa vidyēta  
 yō na rāmamanuvrataḥ || 2.37.32 ||

drakṣyasyadyaiva kaikēyi  
 paśuvyālamṛgadvijān |  
 gacchataḥ saha rāmēṇa  
 pādapāṃśca tadunmukhān || 2.37.33 ||

athōttamānyābharaṇāni dēvi  
 dēhi snuṣāyai vyapanīya cīram |

na cīramasyāḥ pravīdhīyatēti

nyavārayat tad vasaṇaṃ vasiṣṭhaḥ || 2.37.34 ||

ēkasya rāmasya vanē nivāsa -

stvayā vṛtaḥ kēkayarājaputri |

vibhūṣitēyaṃ pratikarmanityā

vasatvaranyē saha rāghavēṇa || 2.37.35 ||

yānaiśca mukhyaiḥ paricārakaiśca

susaṃvṛtā gacchatu rājaputrī |

vastraiśca sarvaiḥ sahitairvidhānai -

rnēyaṃ vṛtā tē varasampradānē || 2.37.36 ||

tasmimstathā jalpati vipramukhyē

gurau nṛpasyāpratimaprabhāvē |

naiva sma sītā vinivṛttabhāvā

priyasya bhartuḥ pratikārakāmā || 2.37.37 ||

|| ityārṣē śrīmadrāmāyaṇē vālmikīyē ādikāvye

ayōdhyākāṇḍē saptatṛiṃśaḥ sargaḥ ||